



L-insib għall-għasafar tal-għana f'Malta riesaq lejn tmiemu wara t-twissija finali tal-KE

BirdLife Malta tilqa' l-aħbar tal-lum li l-Kummissjoni Ewropea reggħet għal darba oħra intervjeniet biex thares l-għasafar f'pajjiżna. Dan seħħ kaġun tad-deroga farseska tal-insib għall-għasafar tal-għana applikata mill-Ministeru għal Għawdex taħt l-iskuża ta' studju xjentifiku.

[F'decizjoni li thabbret illum](#), id-Direttorat Ġenerali għall-Ambjent tal-Kummissjoni Ewropea rrifjuta l-ġustifikazzjoni biex jiġi permess staġun tal-insib għall-għasafar tal-għana s-sena l-oħra taħt il-pretensjoni qarrieqa tar-riċerka. L-istqarrija tal-Kummissjoni Ewropea thabbar li nħarget Opinjoni Motivata (li hija t-tieni twissija uffiċjali wara [l-Ittra ta' Intimazzjoni](#) mibgħuta lill-Gvern Malti f'Diċembru li għadda) b'rabta mal-każ ta' ksur li l-Unjoni Ewropea fetħet kontra Malta fi tmiem is-sena l-oħra.

Apparti minn dan, filwaqt li qalet li t-twegiba li rċeviet mingħand l-awtoritajiet Maltin għal dan ma kinitx sodisfaċenti, il-Kummissjoni din id-darba tat lil Malta xahar ċans biss biex tirrorimedja s-sitwazzjoni, inkella potenzjalment tiffaċċja każ ieħor quddiem il-Qorti Ewropea tal-Ġustizzja (ECJ). Il-Kummissjoni Ewropea tenniet: "L-iskadenza mqassra għandha l-għan li tipprevjeni ħsara serja u irriversibbli lill-ambjent, f'każ li r-Repubblika ta' Malta għandha l-ħsieb li tiftaħ staġun ieħor tal-insib."

Laqgħa tal-Kumitat Ornis ippjanata għal-lum kellha tiddiskuti l-istaġun tal-insib li jmiss għall-għasafar tal-għana – tema li tpoġġiet fuq l-aġenda mit-Taqsima għar-Regolamentazzjoni tal-Għasafar Selvaġġi (WBRU). Din il-laqgħa, però, thassret ilbieraħ.

Għal darba oħra BirdLife Malta ngħatat raġun li tinsab fuq in-naħa t-tajba tal-ħarsien tal-għasafar. Din il-komunikazzjoni hija wkoll twissija serja lill-Gvern Malti li l-Unjoni Ewropea mhix se tittollera aktar l-abbuż mid-Direttiva Ewropea dwar l-Għasafar.

F'reazzjoni, il-Kap Eżekuttiv ta' BirdLife Malta Mark Sultana qal: "Il-Gvern għandu deċiżjoni x'jieħu. Id-deċiżjoni t-tajba tkun li jwaqqaf il-prattika tal-insib għall-għasafar tal-għana darba għal dejjem. Jekk ma jagħmilx hekk, il-Prim Ministru Robert Abela se jkun il-kagun li Malta terga' tispicċa fil-qorti Ewropea biex tiddefendi l-indifensibbli. Minbarra li dan ikompli jiskredita r-reputazzjoni internazzjonali ta' Malta fejn jidhlu materji ambjentali, ikun ukoll ħela ta' flus mit-taxxi tal-poplu għal ftit voti fi żmien meta l-Gvern messu qed jinvesti biex ibiddel lil Malta f'ekonomija ħadra. Inħeggu lill-Prim Ministru biex ikun kuragġjuż biżżejjed biex jara l-kitba fuq il-ħajt, u jieħu l-azzjoni opportuna".

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org